



# Sfidi ta' Żminijietna fit-Talb

Settembru 2015

Merħba! Il-Papa jistieden lil kulhadd, ikun xi jkun it-twemmin tiegħu, sabiex ningħaqdu flimkien u nitolbu:

**Biex jiżdienu l-opportunitajiet ta' skola u xogħol għaż-żgħażaġh kollha.**



## Ningabar:

Nieħu nifs 'il ġewwa u ieħor 'il barra b'attenzjoni sħiħa... nibqa' sejjer hekk sakemm insib il-kwiet fija nnifsi... nimmagina li nieżel l-isfel fil-fond ta' qalbi.. u nasal fi klassi ta' skola. Insib ruħi bilqegħda ma' studenti oħra... bil-Mulej l-għalliem tagħna. Jistedinna nitfgħu ħarsitna lejn id-dinja u nisimgħu l-istejjer tan-nies... noqgħod għal ftit tal-ħin ma' din l-istedina.



## Fatt ċkejken:

Grupp żgħir ta' rġiel Talibani waqqfu l-van li kien qed iwassal lejn djarhom xi bniet ġejjin mill-iskola. B'ton li jwerwer, staqsew għal tfajla partikolari minn fosthom li kellha erbatax-il sena. Imbagħad sparaw fuqha. Imma għaliex? Għax aktar beżgħu minnha huma, milli hi minnhom. Dan ġara fl-2012.



Din it-tfajla, jisimha Malala, qatt ma kienet tgħeja tikteb fil-blogs biex taqbeż għad-dritt ta' bniet bħalha għall-edukazzjoni. Ħaġa bħal din kienet ta' tħeddida kbira għat-Talibani. Għalhekk raw kif għamlu biex jgħalqulha ħalqha.

Wara din l-isparatura, Malala għaddiet minn uġieġ kbir f'rasha u f'għonqha. It-tobba tħabtu kemm felħu sakemm neħhew balla minn fejn ix-xewka ta' darha u biex niżzlu n-nefha li kellha f'moħħha.

Izda reġgħet giet f'sikkitha u malajr Malala ssukat, bi qlubija liema bħalha, il-ġlieda tagħha għad-dritt tal-edukazzjoni tal-mara f'dawk l-inħawi magħkusin mit-Talibani. Minħabba f'hekk, Malala saret l-ewwel persuna li rebhet in-National Peace Award ta' pajjiżha.



## Naħseb ftit:

Kif qed inħossni waqt li ngib quddiem għajnejja l-ġlieda determinata ta' Malala favur l-edukazzjoni għal kulhadd?

Kemm-il darba tlift iċ-ċans li nitgħallem aktar u minflok ippreferejt inxerred moħħi f'attivitajiet li ma jiswew għalxejn?

Nista' nagħmel xi ħaġa li ttejjeb il-qagħda edukattiva tat-tfal fil-pajjiżi f'qar?

Nista', fl-ambjenti ta' madwari, nagħti s-sehem tiegħi biex oħrajn jedukaw ruħhom aħjar, pereżempju għat-tfal ta' familji bi problemi?



## Nitlob:

O Mulej, nitlobok għal tant tfal u adoloxxenti magħkusin għax imċaħħdin minn edukazzjoni xierqa. Nitlobok għall-kapijiet politiċi: aghmel li ma jqisux l-edukazzjoni u l-impjigi bħala xi lussu, izda bħala dritt fundamentali tal-bnedmin kollhom fit-triq ta' ħajjithom.



## Kliem ta' dawl:

Il-moħħ mhux xi reċipjent li jrid jimtela, izda nar li jrid jitkebbes. (Plutarch)



## X'nista' nagħmel:

Napprezza l-edukazzjoni paċenzjuża li tawni xi membri tal-familja tiegħi. Nirringrazzja 'l Alla għalihom u fejn nista' nurihom dan l-apprezzament.

Ngħożż il-ħidma edukattiva li tawni tlitt persuni barra mill-familja. Inrodd ħajr 'l Alla għalihom u fejn nista', nirringrazzjahom.